

नये गंगा पुल को पासवान चौक से जोड़ेगा फ्लाईओवर

पटना | हिन्दुस्तान ब्यूरो

गंगा पर बनने वाले नये पुल को पासवान चौक से फ्लाईओवर जोड़ेगा। गांधी सेतु के समानांतर बनने वाले पुल के साथ ही हाजीपुर के पासवान चौक पर एक फ्लाईओवर भी बनेगा।

यह फ्लाईओवर रामअशीष चौक तक जाएगा। खास बात यह है कि गंगा पर नया पुल चार लेन का होगा, लेकिन फ्लाईओवर आठ लेन का होगा। हालांकि गांधी सेतु को जोड़ दें तो वहां पर गंगा पुल भी आठ लेन का हो जाएगा।

फ्लाईओवर और गंगा पर नये पुल के निर्माण पर राज्य सरकार की सहमति भले बाद में मिली हो, लेकिन केन्द्र सरकार ने इसपर काम पहले से ही शुरू कर दिया था। लिहाजा नये पुल के साथ फ्लाईओवर का भी डीपीआर तैयार हो गया है। केन्द्र सरकार की संस्था इंडियन एकेडमी फॉर हाइवे इंजीनियर्स (आईएचई) ने डीपीआर बनवाया है। जल्द ही डीपीआर पर सरकार की मुहर लगेगी और उसके बाद निर्माण के लिए टेंडर जारी किया जाएगा। नया गंगा पुल गांधी सेतु पर लगने वाले जाम से निजात दिलाएगा तो फ्लाईओवर उसके बाद की सड़क का बोझ कम करेगा। हाजीपुर शहर की यातायात व्यवस्था भी सुचारू होगी।

फ्लाई ओवर बनने के बाद भी नीचे का रास्ता चालू रहेगा। जन्दाहा होते हुए समस्तीपुर और जदुआ होते हुए हाजीपुर शहर में प्रवेश करने वाले वाहन पुल के नीचे के रास्ते का उपयोग करेंगे। साथ ही छपरा की ओर जाने वाले वाहन इन नये पुल से उतर कर तुरंत पुराने फ्लाई ओवर पर चढ़ जाएंगे। उन्हें जाम का सामना नहीं करना होगा।

यातायात

- गंगा पुल के साथ फ्लाईओवर का भी डीपीआर तैयार
- नया फ्लाईओवर रामअशीष चौक तक जाएगा

योजना एक नजर में

27 हजार बड़े वाहन रोज गुजरते गांधी सेतु से

5.5 किमी लंबा होगा नया पुल

04 लेन का होगा नया गंगा पुल

03 हजार करोड़ आएगी लागत

जाम से मिलेगी मुक्ति

दक्षिण से उत्तर बिहार जाने वाले वाहनों के लिए जाम झेलना नियति बन गई है। पहले तो गांधी सेतु पर ही उन्हें जाम का सामना करना पड़ता है। सेतु पर जाम नहीं भी मिला तो गति काफी मंद रहती है। लेकिन पासवान चौक पार करना ऐसे वाहनों के लिए बड़ी समस्या बनी रहती है। कभी-कभी तो ऐसा हो जाता है कि मंद गति होने के बावजूद लगभग छह किमी लंबे गांधी सेतु को पार करने में जितना समय लगता है उससे ज्यादा पासवान चौक के पास लगभग एक किमी दूरी पार करने में लग जाता है। इस पुल के बन जाने आम लोगों की यह परेशानी दूर होगी।